
Brahmaprakashakhyabrahmachariproktam Balakrishna Stotram

——
ब्रह्मप्रकाशाख्यब्रह्मचारिप्रोक्तं बालकृष्णस्तोत्रम्

——
Document Information



Text title : Brahmaprakashakhyabrahmachariproktam Balakrishna Stotram

File name : brahmaprakAshAkhyabrahmachAriproktaMbAlakRRiShNastotram.itx

Category : vishhnu, vishnu, krishna, lakShmInArAyaNIyasaMhitA, stotra

Location : doc_vishhnu

Proofread by : PSA Easwaran

Description/comments : lakShmInArAyaNIyasaMhitA | khaNDa 2 | adhyAya 61/83-111||

Latest update : February 5, 2026

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

February 5, 2026

sanskritdocuments.org



ब्रह्मप्रकाशाख्यब्रह्मचारिप्रोक्तं बालकृष्णस्तोत्रम्



इत्युक्तो ब्राह्मणः प्राह गुरोर्योगादहं तव ।
प्रज्वाल्य सर्वपापानि करिष्ये मोक्षणं ध्रुवम् ॥ ८३ ॥
यदि शुश्रूषितो वह्निगुरोः शुश्रूषूणादनु ।
व्रतानि वा सुचीर्णानि मोक्षो भवतु रक्षसः ॥ ८४ ॥
यद्यहं पितरं देवं गुरुं च मातरं हरिम् ।
गौरवेणाऽभिवन्दामि मोक्षो भवतु रक्षसः ॥ ८५ ॥
यद्यहं मनसा वाचा कर्मणा च गुरुं हरिम् ।
नाऽवमाने योजयामि मोक्षो भवतु रक्षसः ॥ ८६ ॥
जप राक्षस देवेशं श्रीकृष्णं पुरुषोत्तमम् ।
हरिकृष्णं हृषीकेशं वासुदेवं जनार्दनम् ॥ ८७ ॥
प्रणतोऽस्मि जगन्नाथं स च मोक्षं दधातु मे ।
चराचरगुरुं नाथं कृष्णनारायणं प्रभुम् ॥ ८८ ॥
शङ्खिनं चक्रिणं शार्ङ्गधारिणं ध्वजिनं हरिम् ।
प्रणतोऽस्मि पतिं लक्ष्म्याः स च मोक्षं दधातु मे ॥ ८९ ॥
दामोदरं पुण्डरीकनेत्रं च शेषशायिनम् ।
प्रणतोऽस्मि च गोविन्दं स च मोक्षं दधातु मे ॥ ९० ॥
नारायणं नरं पृथ्वीधरं धामाधिवासिनम् ।
प्रणतोऽस्मि प्रभानाथं स च मोक्षं दधातु मे ॥ ९१ ॥
श्रीवत्सवक्षसं श्रीशं श्रीमत्पारवतीपतिम् ।
प्रणतोऽस्मि रमाकान्तं स च मोक्षं दधातु मे ॥ ९२ ॥
यतयो यं चिन्तयन्ति राधा रञ्जयति प्रभुम् ।
समस्तालम्बनमूर्तिं तमस्मि शरणं गतः ॥ ९३ ॥

परब्रह्माऽसङ्ख्यगोपीपतिं श्रीकम्भरासुतम् ।
 सर्वाधारं सर्वगं च तमस्मि शरणं गतः ॥ ९४ ॥
 परमात्मानमात्मस्थं कर्मक्षालनशक्तिकम् ।
 पुनर्भवप्रभेत्तारं तमस्मि शरणं गतः ॥ ९५ ॥
 ईशान् देवानृषीन् पितृन् मानवाँश्च सरीसृपान् ।
 पादपान् जलजान् स्वेदोद्भवान् सृजति रक्षति ॥ ९६ ॥
 ब्रह्मरूपधरं जगद्योनिं त्रातारमच्युतम् ।
 गोपालकृष्णबालं च तमस्मि शरणं गतः ॥ ९७ ॥
 यज्ञेश चान्तकं सर्वान्तर्यामिणं परेश्वरम् ।
 यस्मान्नान्यत्परं किञ्चित् तमस्मि शरणं गतः ॥ ९८ ॥
 शुभाऽशुभानि कार्याणि जन्मान्तरकृतानि मे ।
 अनादिश्रीकृष्णानारायणस्तानि व्यपोहतु ॥ ९९ ॥
 यन्निशायां च यत्प्रातर्यन्मध्याह्नाऽपराह्णयोः ।
 सन्ध्ययोश्च कृतं पापं तन्मे सर्वं प्रणश्यतु ॥ १०० ॥
 यत्तिष्ठता यद्भ्रजता यच्च शय्यागतेन वै ।
 कृतं दुःखकरं कर्म कायेन मनसा गिरा ॥ १०१ ॥
 अज्ञानतो ज्ञानतो वा मदाच्चलितचेतसा ।
 तत्क्षिप्रं विलयं यातु बालकृष्णस्य कीर्तनात् ॥ १०२ ॥
 परदारपरद्रव्यवाञ्छाद्रोद्भवं च यत् ।
 महात्मनां प्रनिन्दां च कुर्वता परदुःखदाम् ॥ १०३ ॥
 कृतं पापं मर्मभेदिवचसा तत्प्रणश्यतु ।
 यच्च भोज्ये तथा पेये भक्ष्ये चोष्ये विलेहने ॥ १०४ ॥
 यद्बाल्ये यच्च कौमार्ये यत्पापं यौवने मम ।
 वयःपरिणतौ यच्च यच्च जन्मान्तरे कृतम् ॥ १०५ ॥
 तदनादिकृष्णानारायणेति जपकीर्तनात् ।
 प्रयातु विलयं सद्यो मोक्षदस्य प्रभावनात् ॥ १०६ ॥
 अनादिश्रीकृष्णानारायणाय हरये नमः ।
 कम्भराश्रीनन्दनाय बालकृष्णाय ते नमः ॥ १०७ ॥

श्रीमद्गोपालकृष्णस्य बालकाय नमो नमः ।
एतद्भद्र मयाऽऽख्यातं तव पातकनाशनम् ॥ १०८ ॥
स्वर्गदं मोक्षदं दिव्यं स्तोत्रं यद्गुरुणोदितम् ।
अनेन बालकृष्णं त्वं समाराधय राक्षस! ॥ १०९ ॥
प्रत्यहं त्वं स्तवेनाऽनेनाऽपि स्मृत्वा च लोमशम् ।
गुरुं तथा परब्रह्म श्रीकृष्णपुरुषोत्तमम् ॥ ११० ॥
स्तुत्वा भक्तिं दृढां कृत्वा ततः पापात् प्रमोक्ष्यसे ।
स्तुतो भक्त्या भक्तवशः सर्वपापहरो हरिः ॥ १११ ॥
इति श्रीलक्ष्मीनारायणीयसंहिता । खण्ड २ । अध्याय ६१-अध्यायान्तर्गतं
ब्रह्मप्रकाशाख्यब्रह्मचारिप्रोक्तं बालकृष्णस्तोत्रं सम्पूर्णम् ।
लक्ष्मीनारायणीयसंहिता । खण्ड २ । अध्याय ६१/८३-१११ ॥

lakShmInArAyaNIyasaMhitA . khaNDa 2. adhyAya 61/83-111..

Proofread by PSA Easwaran

——
Brahmaprakashakhyabrahmachariproktam Balakrishna Stotram

pdf was typeset on February 5, 2026

——
Please send corrections to sanskrit@cheerful.com

